



IL-KUMMISSJONI  
EWROPEA

Brussell, 15.11.2022  
COM(2022) 592 final

**KOMUNIKAZZJONI TAL-KUMMISSJONI LILL-PARLAMENT EWROPEW,  
LILL-KUNSILL, LILL-KUMITAT EKONOMIKU U SOĊJALI EWROPEW U LILL-  
KUMITAT TAR-REĠJUNI**

**Lejn Settur tal-Algi tal-UE B'Sahhtu u Sostenibbli**

{SWD(2022) 361 final}

## 1. INTRODUZZJONI

Issa huwa ż-żmien li nisfruttaw bis-sħiħ il-potenzjal tal-algi bħala riżorsa rinnovabbli fl-Ewropa. Il-ħtieġa li tiġi żgurata s-sigurtà tal-provvista tal-materja prima u tal-enerġija saret dejjem aktar urgenti bl-aggressjoni militari Russa mhux iġġustifikata u mhux ipprovokata kontra l-Ukrajna, li taffettwa d-disponibbiltà tal-fertilizzanti, tal-ingredjenti tal-ġhalf tal-annimali u tal-enerġija. Dan qieghed “iżid il-prezzijiet globali għoljin tal-enerġija, tal-komoditajiet u tal-ikel kif ukoll l-inċertezza, fatturi li qeghdin inaqqsu t-kabbir u jaggravaw il-perssonijiet inflazzjonarji globalment”<sup>1</sup>.

Popolazzjoni globali li qieghda tikber, it-tnaqqis tar-riżorsi, il-perssonijiet ambjentali, u t-tibdil fil-klima jirrikjedu li **jittiehed approċċ differenti għas-sistema tal-ikel u dik ekonomika**. Sabiex dan isehh, huwa essenzjali li jiġu żviluppati modi ġodda u sostenibbli ta' kif għandha tiġi mitmugħa popolazzjoni globali li qieghda tikber b'rata mgħaġġla. Kif? Billi, fost l-oħrajn, tintuża r-riżorsa vasta u li ffit li xejn tintuża li hija l-ibħra u l-oċean – attwalment is-sors ta' mhux aktar minn 2 % biss tal-ikel tal-bniedem, minkejja li jkopru aktar minn 70 % tas-superfiċje tad-dinja<sup>2</sup>.

**Il-Patt Ekoloġiku Ewropew<sup>3</sup>, l-Istrateġija mill-Għalqa sal-Platt<sup>4</sup> u l-Komunikazzjoni dwar l-Ekonomija Blu Sostenibbli<sup>5</sup>** jidentifikaw il-potenzjal tal-frott tal-baħar imrobbi bħala sors ta' proteina għall-ikel u għall-ġhalf b'impronta tal-karbonju baxxa. L-Istrateġija mill-Għalqa sal-Platt tenfasizza r-rwol tal-algi bħala sors importanti ta' **proteina alternattiva** għal sistema tal-ikel sostenibbli u **s-sigurtà globali tal-ikel**.

**Linji gwida strateġiċi għal akkwakultura tal-UE aktar sostenibbli u kompetittiva għall-perjodu bejn l-2021 u l-2030<sup>6</sup>** (Linji Gwida strateġiċi għall-akkwakultura tal-UE) jishqu fuq il-ħtieġa li tiġi promossa t-trobbija tal-algi – kemm tal-makroalgi (tal-ħaxix tal-baħar) kif ukoll tal-mikroalgi<sup>7</sup> – bħala mod kif ikun hemm kontribut għall-ilħuq ta' diversi objettivi tal-Patt Ekoloġiku Ewropew. It-trobbija tal-algi tista' tikkontribwixxi għall-ilħuq tal-objettivi tal-UE f'termini ta' dekarbonizzazzjoni, tniġġis żero, ċirkolarità, il-preżervar u r-restawr tal-bijodiversità, il-protezzjoni tal-ekosistemi u l-iżvilupp ta' servizzi ambjentali. L-algi jistgħu jissostitwixxu prodotti mill-fjuwils fossili, u jservu bħala materja prima għall-bijostimulanti tal-pjanti, is-sustanzi kimiċi b'bażi bijoloġika u materjali oħrajn, u l-bijofjuwils. **Il-Komunikazzjoni dwar iċ-Ċikli tal-Karbonju Sostenibbli<sup>8</sup>** tirrikonoxxi l-potenzjal tal-algi għall-ekonomija tal-karbonju blu.

Ir-rapport “Ikel mill-Oċeani”<sup>9</sup> imhejji mill-Mekkaniżmu ta' Parir Xjentifiku ta' Livell Għoli tal-Kummissjoni Ewropea (il-Kummissjoni) jidentifika l-ħaxix tal-baħar bħala li

<sup>1</sup> [Il-Konkluzjonijiet tal-Kunsill Ewropew, it-23 u l-24 ta' Ġunju 2022](#)

<sup>2</sup> It-territorju tal-baħar tal-UE (5,7 miljun km<sup>2</sup>) huwa akbar mit-territorju tal-art (4 miljun km<sup>2</sup>). Fl-istess hin, l-ammont totali ta' bijomassa huwa ta' biljun tunnellata (niexfa), li 69 % minnhom jiġu mis-settur agrikolu, u 31 % minnhom jiġu mill-forestrija, filwaqt li s-sajd u l-akkwakultura jammontaw għal anqas minn 1 % ([Rapport dwar il-Bijomassa tal-JRC](#)).

<sup>3</sup> COM/2019/640 final.

<sup>4</sup> COM/2020/381 final.

<sup>5</sup> COM(2021) 240 final tas-17.5.2021.

<sup>6</sup> [The Commission Strategic Guidelines for a more sustainable and competitive EU aquaculture](#)

<sup>7</sup> L-istandard Ewropew EN 17399:2020 jiddefinixxi l-algi bħala grupp funzjonali ta' organiżmi li jikkonsistu minn mikroalgi, makroalgi, ċjanobatterji u labirintulomiċeti. L-algi jirreferu wkoll għal organiżmi akkwatiċi simili għall-pjanti li jvarjaw fid-daqs minn organiżmi b'ċellola waħda (mikroalgi u ċjanobatterji) għal forom multicellulari kbar hafna bħall-ħaxix tal-baħar (makroalgi).

<sup>8</sup> [Sustainable Carbon Cycles Commission Communication](#)

<sup>9</sup> [Food from the Oceans](#)

għandu l-potenzjal li jissodisfa d-domanda mbassra ta' aktar minn 100 miljun tunnellata ta' bijomassa addizzjonali għall-ikel tal-bniedem fl-20 sena li ġejjin. Il-produzzjoni u l-ipproċessar tal-algi u ta' riżorsi marini ġodda oħrajn (bijomassa) jistgħu jgħinu sabiex jiġu pprovduti prodotti sostenibbli tal-ikel u tal-ġhalf<sup>10</sup> kif ukoll farmaċewtiċi, nutraċewtiċi, bijostimulanti tal-pjanti, imballaġġ b'bażi bijoloġika, kozmetiċi u prodotti oħrajn mhux tal-ikel (ara l-Illustrazzjoni 1).



Illustrazzjoni 1: Applikazzjonijiet tal-bijomassa tal-algi<sup>11</sup>

<sup>10</sup> L-istudji juru li s-sostituzzjoni tal-algi jew tal-haxix tal-baħar bħala sors ta' proteini u ta' aċidi xahmin tal-Omega-3 għan-nutrizzjoni tal-hut għandha effetti pożittivi fuq ir-rati tat-tkabbir tal-hut u fuq il-perċentwali ta' sopravivenza tal-hut, tnaqqas il-kostijiet tal-ġhalf u tkun sors aktar sostenibbli ta' nutrizzjoni tal-hut [Review on use of macro algae \(seaweed\) in fish nutrition.](#), Saleh, H. 2020

<sup>11</sup> Immaġnijiet © Adobe Stock: Drimafilm (sfond ta' duckweed); Dewald (ġhalf tal-annimali); valya82 (skutella tal-haxix tal-baħar); Atelopus (hofra ta' bijorimedjazzjoni); Viktor (algi fil-qiegh tal-lag); chokniti (algi tal-bijofjuwils); Miha Creative (fertilizzanti); Voyagerix (wiċċ); lovelyday 12 (siment); Arsenii (granuli tal-bijoplastik); sharkyl (pilloli).

Iżda l-espansjoni tal-kultivazzjoni tal-ħaxix tal-baħar ma għandhiex taffettwa l-ekwilibriju tal-ekosistemi tal-baħar u għandha tevita r-riproduzzjoni fl-oċeani tal-istess żbalji ambjentali li storikament saru fuq l-art.

Għalkemm bħalissa huwa żgħir, is-settur Ewropew tal-algi għandu l-potenzjal li jsir parti sinifikanti mill-**bijoekonomija blu tal-UE**. Taħlita ta' riċerka u innovazzjoni fl-UE u intraprenditorija entużjasta holqot il-**momentum** li s-settur tal-algi tal-UE kellu bżonn sabiex jiżviluppa u jespandi – il-Patt Globali tan-NU<sup>12</sup> saħansitra jirreferi għal dan bħala **Rivoluzzjoni tal-ħaxix tal-Baħar**<sup>13</sup> – filwaqt li kkontribwixxa għall-ilħuq tal-oġġettivi tal-Patt Ekoloġiku Ewropew. Dan ipoġġi lill-Ewropa f'pożizzjoni tajba hafna sabiex tisfrutta l-potenzjal tagħha tal-algi matul id-deċennju li jmiss.

Il-koalizzjoni Seaweed for Europe<sup>14</sup> tistma li d-**domanda Ewropea** għall-ħaxix tal-baħar tista' tiżdied minn madwar 270 000 tunnellata<sup>15</sup> fl-2019 għal 8 miljun tunnellata fl-2030 u tilhaq valur ta' EUR 9 biljun<sup>16</sup> fl-2030 fis-setturi kollha, bil-bijostimulanti tal-ġhalf, tal-ikel u tal-pjanti (prodotti fertilizzanti) ikunu l-akbar<sup>17</sup>. Tali zieda fil-produzzjoni tista' tohloq madwar 85 000 impjeg, tneħhi eluf ta' tunnellati ta' fosforu u nitroġenu mill-Ibħra Ewropej kull sena, timmitiga sa 5,4 miljun tunnellata ta' emissjonijiet tas-CO<sub>2</sub> fis-sena u ttaffi l-pressjoni fuq l-art<sup>16</sup>.

Industrija tal-algi tal-UE li tirnexxi tista' ssir inizjattiva ewlenija u sors ta' ispirazzjoni għal **industriji** oħrajn sabiex isiru **aktar riġenerattivi, innovattivi u ta' eżempju mill-aspett soċjali**, u b'hekk jinholqu eluf ta' impjiegi fil-proċess, speċjalment fil-komunitajiet kostali. Kif imħabbar fil-Komunikazzjoni dwar l-**approċċ il-ġdid tal-Kommissjoni għal ekonomija blu sostenibbli**<sup>5</sup>, din il-Komunikazzjoni thares lejn il-potenzjal tal-algi fl-UE u tistabbilixxi approċċ koerenti, inklużi azzjonijiet immirati, sabiex jiġi appoġġat it-tkabbir tal-kultivazzjoni u l-produzzjoni tal-algi riġenerattivi<sup>18</sup> madwar l-UE, u jiġu żviluppanti u integrati s-swieq<sup>19</sup> għall-applikazzjonijiet tal-algi tal-ikel u dawk mhux tal-ikel.

---

<sup>12</sup> Il-Patt Globali tan-NU jinsab f'pożizzjoni unika sabiex jappoġġa lill-kumpaniji hekk kif jallinjaw il-prattiki tagħhom ma' dak li huwa meħtieġ għal futur sostenibbli u inklużiv. Bl-appoġġ tal-193 pajjiż kollha li jipparteċipaw fl-Assemblea Ġenerali tan-NU, il-Patt Globali tan-NU jibqa' l-awtorità normattiva globali u l-punt ta' referenza għall-azzjoni u t-tneħħija fi hdan moviment globali tas-sostenibbiltà korporattiva.

<sup>13</sup> [Seaweed Revolution: a Manifesto for a Sustainable Future](#), Lloyd's Register Foundation, Patt Globali tan-NU, 2020

<sup>14</sup> Seaweed for Europe hija organizzazzjoni kummerċjali li għandha l-għan li tappoġġa l-innovazzjoni sistematika u l-kondiviżjoni tal-aħjar prattiki, li timmobilizza l-investimenti u li ttejjeb il-profil tal-ħaxix tal-baħar. Din hija magħmula minn 56 parti ikkonċernata fis-settur tal-algi.

<sup>15</sup> *Seaweeds and microalgae: an overview for unlocking their potential in global aquaculture development*, l-Organizzazzjoni tal-Ikel u l-Agricoltura tan-Nazzjonijiet Uniti (FAO), 2021 <https://doi.org/10.4060/cb5670en>.

<sup>16</sup> Xenarju tal-aħjar każ, sors: Seaweed for Europe.

<sup>17</sup> [Hidden Champion of the Ocean: Seaweed as a Growth Engine for a Sustainable European Future](#), Seaweed for Europe, 2021.

<sup>18</sup> Ir-**riġenerazzjoni** hija l-kapaċità ta' ekosistema – b'mod speċifiku, l-ambjent u l-popolazzjoni li tgħix fiha – li ġgedded lilha nnifisha u tirkupra mill-ħsara. Ir-riġenerazzjoni tirreferi għall-ekosistemi li jirriġeneraw dak li qiegħed jittiekel, jiġi ddisturbat jew jinhasad. L-akbar forza tagħha hija l-fotosinteżi, it-trasformazzjoni tal-enerġija solari u tan-nutrijenti fil-bijomassa tal-pjanti. Il-kultivazzjoni tal-ħaxix tal-baħar tista' twassal oġġetti u servizzi siewja tal-ekosistema, inkluż billi tipprovdi habitats ġodda għall-ispeċijiet ta' ħut u ta' invertebrati mobbli (skont dan ir-[Rapport](#)).

<sup>19</sup> Kummerċjalizzazzjoni ġenerali tfisser **kummerċjalizzazzjoni mmirata lejn il-mases**. Din tindika li l-udjenza fil-mira ta' kampanja ta' kummerċjalizzazzjoni hija kbira hafna u li l-prodotti u s-servizzi li qegħdin jiġu kummerċjalizzati jistgħu jintużaw minn kważi kulhadd.

## 2. GHALIEX L-ALGI JITQIESU BHALA RIZORSA MHUX SFRUTTATA FL-EWROPA

B'kontenut baxx ta' xaħam u b'livell għoli ta' fibri, mikronutrijenti u komposti bjoattivi, l-algi spiss jiġu ppreżentati bħala **ikel tajjeb għas-saħħa u b'livell baxx ta' kaloriji**, b'xi speċijiet magħrufa li għandhom kontenut partikolarment għoli ta' proteini. Il-komposti u l-proprjetajiet bijokimiċi tagħhom jagħmlu l-algi materjal siewi għal numru dejjem akbar ta' **applikazzjonijiet kummerċjali oħrajn**, eż. l-għalf tal-annimali/hut u l-addittivi tal-għalf; il-farmaċewtiċi; in-nutraċewtiċi; il-bijostimulanti tal-pjanti; l-imballaġġ b'bażi bijoloġika; il-kożmetiċi jew il-bijofjuwils u l-fornitur tas-servizzi għat-trattament tal-ilma mormi; pereżempju, l-iffissar tal-karbonju u tan-nutrijenti eċċ. L-algi jassorbu wkoll in-nutrijenti mill-ekosistemi akkwatiċi, u b'hekk inaqqsu l-ewtrofikazzjoni<sup>20</sup>. Il-ħaxix tal-baħar, meta jiġi kkultivat fil-baħar, jassorbi l-karbonju, u b'hekk inaqqas l-aċidifikazzjoni tal-oċeani. Dawn il-benefiċċji potenzjali kollha ovvjament iridu jiġu kkunsidrati fid-dawl tal-leġiżlazzjoni eżistenti tal-UE, u jridu jiġu bbilanċjati mar-riskji potenzjali għas-saħħa, meta rilevanti (eż. meta jitqies il-kontenut għoli ta' metalli tqal f'ċerti speċi ta' alga).


**L-industrija tal-ħaxix tal-baħar fl-Ewropa**, li bħalissa hija ffokata aktar fuq il-**ħsad tal-ħaxix tal-baħar mill-ambjent naturali** minflok fuq il-**kultivazzjoni f'faċilitajiet tal-akkwakultura** bħal fl-Asja, għadha fi **stadju embrijoniku** ħafna<sup>21</sup>. Filwaqt li s-suq Asjatiku<sup>22 14</sup> kiber b'mod sinifikanti matul dawn l-aħħar għaxar snin (fejn il-ħaxix tal-baħar ammonta għal madwar nofs il-produzzjoni globali tal-akkwakultura), il-produzzjoni Ewropea tal-ħaxix tal-baħar s'issa hija negligibbli (ara l-Illustrazzjoni 2 hawn taħt).

---

<sup>20</sup> [Blue carbon: The potential of coastal and oceanic climate action](#), Claes, J., Hopman, D., Jaeger, G., Rogers, M., 2022.

<sup>21</sup> [Brief on algae biomass production](#), Araujo, R., Lusser, M., Sanchez Lopez, J. u Avraamides, M. (editur(i)), l-Uffiċċju tal-Pubblikazzjonijiet tal-Unjoni Ewropea, il-Lussemburgu, 2019; [Sustainable Seaweed Aquaculture Full Recommendations](#), Barbier, M. *et al.*, 2019.

<sup>22</sup> Mill-35,8 miljun tunnellata ta' algi prodotti globalment fl-2019, 34,8 miljun tunnellata (97 % tal-produzzjoni globali) ġew prodotti fl-Asja, filwaqt li l-produzzjoni tal-UE kienet ta' 0,085 miljun tunnellata (0,2 % tal-produzzjoni globali), li minnhom madwar 0,4 % biss ġew ikkultivati, filwaqt li l-bqija nhasdu minn stokkijiet selvaġġi. Sors: FAO, 2019 (Nota 13 f'qiegħ il-paġna).



Illustrazzjoni 2: Il-produzzjoni tal-akkwakultura tal-baħar fl-UE u globalment<sup>23</sup>.

Minkejja s-sehem marginali attwali tagħha fis-suq globali tal-ħaxix tal-baħar<sup>24</sup>, minħabba l-prospetti favorevoli tan-negozju, l-Ewropa tista' tiżviluppa industrija b'saħħitha tal-algi ċċentrata fuq il-produzzjoni tal-akkwakultura u fuq il-marikultura innovattiva tal-ħaxix tal-baħar (permakultura tal-baħar<sup>25</sup>). Tali industrija tista' tisfrutta l-potenzjal ta' iħħra Ewropej kbar filwaqt li toħloq impjiegi għall-komunitajiet lokali, tipproduċi prodotti tajbin għas-saħħa b'livell baxx ta' emissjonijiet tal-karbonju, tirrigenera l-ekosistemi kostali (eż. tiffissa s-CO<sub>2</sub> u n-nutrijenti u tiġġenera l-ossigenu) u tipprovdi servizzi tal-ekosistema<sup>26</sup>.

L-UE hija importatur globali ewlieni tal-prodotti tal-ħaxix tal-baħar f'termini ta' valur (EUR 554 miljun fl-2016), u għalhekk jidher ċar li hemm domanda qawwija għall-prodotti tal-ħaxix tal-baħar fl-Ewropa. Din id-domanda hija mistennija li tiżdied f'konformità max-xejriet tas-saħħa u tas-sostenibbiltà. Popolazzjoni tal-bniedem li qiegħda tikber madwar id-dinja u x-xejriet tal-konsum se jkomplu jagħtu spinta lid-domanda għall-algi u għall-prodotti bbażati fuq l-algi<sup>27</sup>. **Id-domanda tal-UE** għall-algi u

<sup>23</sup> Sors tad-data: FAO.

<sup>24</sup> 0,3 miljun tunnellata fis-sena ta' produzzjoni tal-algi fl-Ewropa (99 % tal-ħsad selvaġġ) meta mqabbla ma' kważi 36 miljun tunnellata fis-sena ta' produzzjoni globalment (99 % tal-akkwakultura tal-algi) (data tal-FAO, 2019).

<sup>25</sup> Il-**permakultura tal-baħar** hija forma ta' akkwakultura tal-baħar li tirrifletti l-prinċipji tal-permakultura (approċċ għall-ġestjoni tal-art u d-disinn tal-insedjamenti li jieħu l-bażi tiegħu mix-xejriet osservati f'ekosistemi naturali li qiegħdin jiffjorixxu), billi jinholqu mill-ġdid il-ħabitats tal-foresti tal-ħaxix tal-baħar u ekosistemi oħrajn f'ambjenti tal-oċeani qrib il-kosta u lil hinn mill-kosta. B'dan il-mod ikun jista' jsir ħsad riġenerattiv fit-tul tal-ħaxix tal-baħar u tal-frott tal-baħar, filwaqt li tiġi riġenerata l-ħajja fl-oċean. Il-permakultura tal-baħar tuża teknoloġija ta' irrigazzjoni tal-ilma fond sabiex taċċessa ilma fond kiesaħ u b'ħafna nutrijenti. Fl-UE, il-kultivazzjoni tal-ħaxix tal-baħar fil-permakultura tal-baħar tista' tiġi ffaċilitata fl-ilmijiet tal-Mediterran u tal-Atlantiku tal-parti tan-Nofsinhar tal-UE.

<sup>26</sup> L-akkwakultura tal-ħaxix tal-baħar għandha l-potenzjal li tipprovdi ħafna **servizzi tal-ekosistema**, inklużi l-mitigazzjoni tat-tibdil fil-klima, il-protezzjoni kostali, il-preżervazzjoni tal-bijodiversità u t-titjib tal-kwalità tal-ilma ([EKLIPSE expert report](#)).

<sup>27</sup> "Summary for policymakers of the thematic assessment of the sustainable use of wild species of the Intergovernmental Science-Policy Platform on Biodiversity and Ecosystem Services (IPBES)", Lulju 2022.

għall-prodotti bbażati fuq l-algi **hija mistennija li tizzied** bl-istess mod fis-snin li ġejjin (ara l-Illustrazzjoni 3). Fir-rigward tal-mikroalgi, li jistgħu jigu prodotti wkoll fuq l-art u 'l bogħod mill-baħar, id-domanda tas-suq għall-*klorella*<sup>28</sup> u ċ-ċjanobatterji *spirulina*<sup>29</sup> qieghda tikber ukoll fl-UE.



Illustrazzjoni 3: Żieda mistennija fid-domanda<sup>30</sup> għall-prodotti bbażati fuq l-algi<sup>16,31</sup>.

Huwa mistenni li s-suq Ewropew se jikber b'rata ta' tkabbir annwali għall-klorella u għall-ispirulina ta' 6,4 % u 8,7 % rispettivament sal-2025<sup>30</sup>. Id-domanda għall-prodotti tal-ikel u tax-xorb li fihom il-ħaxix tal-baħar fl-Ewropa żdiedet b'fattur ta' 2,5 bejn l-2011 u l-2015<sup>32</sup>. Il-popolazzjoni veġetarjana u vegana dejjem akbar tal-UE, li bħalissa hija smata għal madwar 75 miljun, u konsumaturi dejjem aktar konxji tal-ambjent u tas-saħħa se jżidu wkoll id-domanda għal ikel ibbażat fuq il-pjanti u prodotti mhux tal-ikel, inkluża l-algi.

Ir-regjuni marittimi kollha tal-UE ġew rikonoxxuti wkoll bħala art fertili u żoni fejn jistgħu jinkisbu benefiċċji ambjentali u soċjoekonomiċi konsiderevoli mill-iżvilupp tal-industrija tal-algi<sup>33</sup>. Pereżempju, l-Oċean Atlantiku u l-Baħar tat-Tramuntana jipprovdu kundizzjonijiet naturali ideali għall-kultivazzjoni tal-ħaxix tal-baħar minħabba l-ilmijiet

<sup>28</sup> Il-klorella hija alga ħadra komuni b'cellula waħda kemm tal-habitats terrestri kif ukoll dawk akkwatiċi li tiġi kkultivata sabiex tintuża bħala ikel jew ingredjent tal-ikel fis-suq tal-UE, hija rikka fin-nutrijenti, hija sors tajjeb ta' diversi vitamini, minerali u antiossidanti.

<sup>29</sup> L-ispirulina hija ċjanobatterju akkwatiku filamentuż mikroskopiku (ġeneru Spirulina) li huwa kkultivat għall-użu bħala suppliment tal-ikel. Hija fost l-aktar supplimenti tal-ikel popolari bbażati fuq l-alga. L-ispirulina għandha kontenut għoli ta' proteina u hija rikka fil-vitamini (B1, B2; u B3), mikroelementi (ram, ħadid, manjeżju eċċ.), u fiha aċidi xaħmin essenzjali Omega-3 u Omega-6. [Spirulina platensis, a super food?](#), Jung, F., Kruger-Gengte, A., 2019, *Journal of Cellular Biotechnology*.

<sup>30</sup> Fil-kuntest usa', id-domanda mbassra tal-bijomassa tal-UE hija ta' 40 sa 100 % oghla mill-provvista disponibbli ([Report EU Biomass in a net zero economy \(climate-kic.org\)](#)).

<sup>31</sup> [The European Market Potential for Seaweed of Marine Algae](#). CBI. 2021.

<sup>32</sup> Mintel 2016.

<sup>33</sup> [A global spatial analysis reveals where marine aquaculture can benefit nature and people](#), Theuerkauf, S. J., Morris, J. A., Waters, T. J., Wickliffe, L. C., Alleway, H. K., Jones, R. C., 2019.

keshin u rikki fin-nutrijenti tagħhom, u r-riċerkaturi jemmnu<sup>34</sup> li l-Ewropa għandha żoni kbar xierqa għall-kultivazzjoni tal-ħaxix tal-baħar<sup>35</sup>.

### 3. X'SAR S'ISSA U GHALIEX MA HUWIEX BIŻŻEJJED?

Il-*Pjan Direzzjonali għall-Bijekonomija Blu*<sup>36</sup> ppubblikat mill-Forum tal-Bijekonomija Blu<sup>37</sup> fi tmiem l-2019, wara li ġew ikkonsultati madwar 300 parti kkonċernata rilevanti, identifika l-ostakoli u għamel rakkomandazzjonijiet f'erba' oqsma ewlenin: (1) il-politika, l-ambjent u r-regolamenti; (2) l-iżvilupp tal-finanzi u tan-negozju; (3) il-konsumaturi u l-ktajjen tal-valur u (4) ix-xjenza, it-teknoloġija u l-innovazzjoni. Fir-rigward tas-settur attwali tal-algi tal-UE u l-potenzjal għat-tkabbir sostenibbli tiegħu, dan ikkonkluda li l-iżvilupp tal-kultivazzjoni tal-algi ġie mfixkel minn fatturi bħall-kostijiet għoljin tal-produzzjoni, il-produzzjoni fuq skala baxxa, l-għarfien limitat tas-swieq, il-ħtiġijiet tal-konsumaturi u r-riskji u l-impatti ambjentali tal-kultivazzjoni tal-algi, kif ukoll qafas ta' governanza frammentat. L-Illustrazzjoni 4 hawn taht tiġbor fil-qosor l-akbar problemi u tidentifika modi ġenerali u speċifiċi ta' kif għandhom jiġu indirizzati dawn il-problemi.

F'dawn l-aħħar snin, il-Kummissjoni bdiet u appoġġat numru ta' inizjattivi relatati mal-algi li bħalissa jinsabu f'fażi ta' implimentazzjoni jew ta' ppjanar (2021-2023). Dawn jinkludu l-proġett EU4Algae<sup>38</sup> (il-ħolqien ta' Pjattaforma Ewropea kollaborattiva tal-Partijiet Ikkonċernati fir-rigward tal-Algi), is-sejħiet għall-applikazzjonijiet tal-fondi tal-UE għar-riċerka u l-innovazzjoni (Orizzont 2020<sup>39</sup>, Orizzont Ewropa<sup>40</sup>), l-Impriża Kongunta Ewropa b'Bażi Bijoloġika<sup>41</sup>, l-investimenti fis-settur tal-algi li saru possibbli mill-Fond Ewropew għall-Affarijiet Marittimi u s-Sajd<sup>42</sup> u l-Fond Ewropew għall-Iżvilupp Reġjonali<sup>43</sup>, mekkaniżmi ta' appoġġ għan-negozju relatati mal-ekonomija blu (Blue Invest<sup>44</sup>, il-Mekkanizmu ta' Assistenza fl-Akkwakultura).

<sup>34</sup> [Global Potential of Offshore and Shallow Waters Macroalgal Biorefineries to Provide for Food, Chemicals and Energy: Feasibility and Sustainability](#), Lehahn, Y., Nivrutti, I., Golberg, A., 2016.

<sup>35</sup> Id-*data* turi li ċ-Ċina, bi 13 000 km ta' kosta b'żona reali li tista' tiġi kkultivata ta' 136 223 ettaru (1 362 km<sup>2</sup>), ikkultivat 20,1 miljun tunnella ta' algi fl-2019. B'kuntrast għal dan, l-EU-27, bis-66 000 km ta' kosta tagħha u 5,7 miljun km<sup>2</sup> ta' żona tal-baħar (li 141 000 km<sup>2</sup> minnhom huma il-mijiet qrib il-kosta (0 sa 1 mil nawtiku mill-kosta) u 715 000 km<sup>2</sup> huma il-mijiet territorjali (0 sa 12-il mil nawtiku mill-kosta)) tikkultiva anqas minn 1 000 tunnella ta' ħaxix tal-baħar fis-sena. Jekk il-potenzjal tal-algi tal-UE jiġi sfruttat sal-2030, il-fornituri tal-UE jistgħu jipproduċu terz tar-rekwiżiti tas-suq.<sup>176</sup>

<sup>36</sup> [Blue Bioeconomy Forum Roadmap](#)

<sup>37</sup> Fl-2018, il-Kummissjoni nediet il-Forum tal-Bijekonomija Blu (BBF) sabiex tlaqqa' flimkien l-industrija, l-awtoritajiet pubbliċi, is-settur akkademiku, il-finanzi u s-soċjetà ċivili sabiex issaħħah il-pożizzjoni kompetittiva tal-UE, tisfrutta l-potenzjal tar-riżorsi rinnovabbli u tiżgura l-użu sostenibbli tar-riżorsi tal-bijekonomija blu emergenti. L-għan tal-BBF huwa li jiżviluppa fehim komuni tal-istat attwali tal-bijekonomija blu fl-UE u li jifformula rakkomandazzjonijiet dwar iżviluppi strateġiċi, opportunitajiet tas-suq, assistenza finanzjarja xierqa, azzjonijiet regolatorji u prijoritajiet ta' riċerka.

<sup>38</sup> [Il-proġett EU4Algae](#)

<sup>39</sup> [Horizon 2020](#)

<sup>40</sup> [Horizon Europe](#)


<sup>41</sup> [L-Impriża Kongunta Ewropa b'Bażi Bijoloġika \(BBI-JU\)](#)

<sup>42</sup> [European Maritime and Fisheries Fund \(EMFF\)](#)

<sup>43</sup> [European Regional Development Fund \(ERDF\)](#)

<sup>44</sup> [Blu Invest](#)





Illustrazzjoni 4: Problemi, objettivi u oqsma ta' azzjoni proposti għal inizjattivi tal-UE relatati mal-algi<sup>45</sup>.

Hemm ukoll inizjattivi stabbiliti sabiex jgħinu **jizzied l-għarfien** dwar l-algi, bħan-Network Ewropew ta' Osservazzjoni u *Data Marittima*<sup>46</sup> (l-immappjar tal-kumpaniji tal-algi), iċ-Ċentru ta' Għarfien tal-Kummissjoni għall-Bijoeconomija<sup>47</sup>, l-istudju dwar il-Bijomassa taċ-Ċentru Kongunt tar-Riċerka (JRC)<sup>48</sup>, **studji relatati mal-algi** li jharsu lejn kif l-algi jistgħu jgħinu sabiex jintlaħqu għanijiet relatati mal-klima<sup>49</sup> u r-relazzjoni tagħhom man-nutrijenti<sup>50</sup>, **l-għarfien dwar l-oċeani u inizjattivi ta' sensibilizzazzjoni**<sup>51</sup>, strateġiji ta' speċjalizzazzjoni intelligenti, eċċ. Il-Bord<sup>52</sup> tal-Missjoni tal-UE Nirrestawraw l-Oċean u l-Illmijiet tagħna sal-2030 jiddikjara fir-rapport<sup>53</sup> reċenti tiegħu li r-riġenerazzjoni tal-oċeani u tal-ilmijiet hija vitali għall-eżistenza tal-bniedem, għall-benesseri u għall-għajxien taċ-ċittadini tal-UE. L-inizjattiva Food 2030<sup>54</sup> li qiegħda tiġi implimentata permezz ta' Orizzont Ewropa laqqgħet u rawmet approċċ ta' sistemi għall-politika tar-riċerka u l-innovazzjoni li tgħaqqad l-art mal-baħar, il-produtturi mal-konsumaturi, “mill-għalqa sal-platt sal-konsum u lura”. Qiegħda titlob trasformazzjoni tas-sistemi tal-ikel sabiex jiġu rrispettati l-limiti tal-pjaneta, jiġu pprovduti ikel u dieti tajbin għas-saħħa u sikuri u nutrittivi għal kulhadd, u tiġi sostnuta ekonomija tal-ikel diversa ta' suċċess li tkun ġusta u inkluziva. Wieheċ mill-ghaxar perkorsi għall-azzjoni

<sup>45</sup> Informazzjoni bbażata fuq il-hidma tad-DĠ għall-Affarijiet Marittimi u Sajd (DĠ MARE) (konsultazzjonijiet pubbliċi, konsultazzjonijiet immirati mal-partijiet ikkonċernati eċċ.) għall-abbozzar ta' dan id-dokument.

<sup>46</sup> [Emodnet human activities](#)

<sup>47</sup> [Commission's Knowledge Centre for Bioeconomy](#)

<sup>48</sup> [JRC Biomass study](#)

<sup>49</sup> [Algae and Climate Study](#)

<sup>50</sup> [Algae, shellfish and nutrients study](#)

<sup>51</sup> [EU4Ocean Coalition for Ocean Literacy](#)

<sup>52</sup> [EU Mission: restore our ocean and waters](#)


<sup>53</sup> “Regenerating our ocean and waters by 2030: interim report of the mission board healthy oceans, seas, coastal and inland waters”, il-Kummissjoni Ewropea, id-Direttorat Ġenerali għar-Riċerka u l-Innovazzjoni, l-Uffiċċju tal-Pubblikazzjonijiet, 2020, <https://data.europa.eu/doi/10.2777/885438>.

<sup>54</sup> [https://research-and-innovation.ec.europa.eu/research-area/environment/bioeconomy/food-systems/food-2030\\_en](https://research-and-innovation.ec.europa.eu/research-area/environment/bioeconomy/food-systems/food-2030_en)

ta' Food 2030 huwa mmirat lejn l-iżvilupp ta' soluzzjonijiet għall-ikel mir-riżorsi tal-oċeani u tal-ilma ħelu, fejn ir-rwol tat-trobbija tal-algi huwa ċentrali.

Il-Forum Blu Ewropew tal-utenti tal-baħar<sup>55</sup> se jkompli jippermetti diskussjonijiet bejn is-setturi tal-ekonomija blu (eż. is-settur tal-algi bħala parti ewlenija mill-bijoeconomija blu tal-UE), il-partijiet ikkonċernati u x-xjenzati sabiex jiżviluppaw sinerġiji u jirrikonċiljaw l-użi tal-baħar f'kompetizzjoni fl-interessi tan-newtralità klimatika, it-tniġġis żero u l-protezzjoni u l-konservazzjoni tal-ambjent tal-baħar.

Bħalissa, l-algi, speċifikament l-akkwakultura tal-ħaxix tal-baħar, huma soġġetti għal numru kbir ta' testi regolatorji kemm tal-UE kif ukoll nazzjonali (l-Illustrazzjoni 5)<sup>56</sup>. Minflok ma dawn l-okkażjonijiet jiġu frammentati, is-settur tal-algi jista' jibbenefika minn approċċ aktar koerenti.



Illustrazzjoni 5: L-atti legali tal-UE rilevanti għall-akkwakultura tal-ħaxix tal-baħar

Kull azzjoni elenkata fit-Taqsima 4 tikkontribwixxi individwalment għall-iżvilupp tas-settur tal-algi tal-UE. Madankollu, huwa meħtieġ **approċċ aktar koordinat u sistemiku**, li jissupplimenta l-qafas eżistenti b'azzjonijiet ta' politika addizzjonali, eż. fl-istess hin

<sup>55</sup> Imhabbar mill-Kummissjoni fil-Komunikazzjoni tagħha dwar approċċ ġdid għal Ekonomija Blu Sostenibbli, li għandha tiġi stabbilita fix-xhur li ġejjin wara sejha għal propositi: <https://ted.europa.eu/udl?uri=TED:NOTICE:351341-2022:TEXT:MT:HTML&tabId=1>.

<sup>56</sup> Dokumenti ta' gwida tal-Kummissjoni bħad-dokument ta' hidma tal-persunal tal-Kummissjoni dwar l-applikazzjoni tad-Direttiva Qafas dwar l-Ilma u d-Direttiva Qafas dwar l-Istrateġija Marina għall-akkwakultura ([Link](#)) u l-[Gwida dwar l-akkwakultura u NATURA 2000](#) jiċċaraw l-applikazzjoni tal-leġiżlazzjoni ambjentali tal-UE għas-settur tal-akkwakultura.

permezz ta' lievi differenti sabiex tinghata spinta lill-iżvilupp ta' settur tal-algi riġenerattiv tal-UE.

Il-Kummissjoni għandha rwol ċentrali x'taqdi fil-ħolqien tal-**kundizzjonijiet li jagħmlu possibbli** li ssir xi ħaġa dwar l-impedimenti li qiegħed jiffaċċja s-settur tal-algi tal-UE bħalissa. Għandha tindirizza wkoll it-tħassib potenzjali taċ-ċittadini tal-UE dwar is-sostenibbiltà ambjentali tal-kultivazzjoni tal-ħaxix tal-baħar fuq skala kbira u s-sikurezza ta' prodotti bbażati fuq l-algi mqiegħda fis-suq tal-UE.

#### 4. X'GHANDHA BŻONN TAGHMEL L-UE?

Sabiex jiġi sfruttat il-potenzjal tas-settur tal-algi tal-UE, **il-kultivazzjoni u l-produzzjoni riġenerattivi tal-algi jeħtieġ li jiżiedu** madwar l-UE, u **s-swieq** għall-applikazzjonijiet tal-algi tal-ikel u mhux tal-ikel jeħtieġ li jiġu **żviluppati u integrati**. Ladarba dan isir, jiġi sfruttat il-potenzjal tal-UE li tiżgura provvista kontinwa ta' bijomassa tal-algi, awtonomija strateġika mill-importazzjonijiet u l-funzjonament bla xkiel tas-settur tal-algi.

Sabiex jiġi sfruttat il-potenzjal sħiħ tas-settur tal-algi tal-UE, ġew identifikati azzjonijiet speċifiċi abbażi ta' **analizi preliminari** estensiva **tas-settur** u **konsultazzjonijiet** wiesgħa **mal-partijiet ikkonċernati**<sup>57</sup>. L-azzjonijiet identifikati jibnu fuq **inizjattivi eżistenti** (ara t-Taqsima 3 hawn fuq), **l-aħjar xjenza, għarfien u data disponibbli u l-aħjar Prattiki kummerċjali**.

Il-Komunikazzjoni tidentifika **23 azzjoni** mmirati lejn:

- (1) it-titjib **tal-qafas ta' governanza u tal-leġiżlazzjoni**,
- (2) it-titjib **fl-ambjent kummerċjali**,
- (3) l-eliminazzjoni **tal-lakuni fl-għarfien, fir-riċerka, fit-teknoloġija u fl-innovazzjoni**, u
- (4) ż-żieda **fis-sensibilizzazzjoni soċjali u l-aċċettazzjoni mis-suq tal-algi u tal-prodotti bbażati fuq l-algi fl-UE**.

L-azzjonijiet deskritti f'din il-Komunikazzjoni huma maħsuba li jiġu pprovati b'mod koordinat. Dawn se jiġu implimentati f'kollaborazzjoni mill-qrib mal-Istati Membri u mal-partijiet ikkonċernati rilevanti.

Sabiex jiġu implimentati l-azzjonijiet previsti f'din il-Komunikazzjoni, ġie allokat ċertu finanzjament<sup>58</sup> u xi azzjonijiet relatati mal-algi f'Orizzont Ewropa diġà nġhalqu<sup>59</sup> jew għadhom għaddejjin<sup>60</sup>. Il-Kummissjoni se tkompli teżamina l-opportunitajiet sabiex

<sup>57</sup> [Sommarju tal-Konsultazzjoni Pubblica Miftuħa](#)

<sup>58</sup> Bħal żewġ proġetti inklużi fil-Programm ta' Hidma 2023 tad-DĠ MARE (sabiex jiġi appoġġat l-istabbiliment ta' industrija riġenerattiva tal-algi tal-UE u sabiex jiġu pprovati farms riġenerattivi tal-oċeani).

<sup>59</sup> L-isfruttar tal-potenzjal tal-algi għal bijoekonomija blu Ewropea ta' suċċess, HORIZON-CL6-2021-CIRCBIO-01-09, li nġhalqet fis-6.10.2021.

<sup>60</sup> Fanal fil-baċiri tal-Baltiku u tal-Baħar tat-Tramuntana – inġibu prodotti u soluzzjonijiet sostenibbli bbażati fuq l-algi fis-suq, HORIZON-MISS-2022-OCEAN-01-06 (skadenza tal-applikazzjoni fis-27.9.2022); Lejn mudelli kummerċjali lokali mmexxija mill-komunità: it-trobbija riġenerattiva tal-oċeani, HORIZON-MISS-2022-OCEAN-01-10, (skadenza tal-applikazzjoni fis-27.9.2022).

tinkorpora azzjonijiet relatati mal-algi fis-sejthiet ta' finanzjament imsemmija hawn fuq u f'sejthiet ta' finanzjament oħrajn<sup>61</sup>.

#### 4.1. It-titjib tal-qafas ta' governanza u tal-legiżlazzjoni

Bhalissa, ċerta legiżlazzjoni tal-UE tapplika għall-kultivazzjoni tal-ħaxix tal-baħar fil-baħar jew għall-kultivazzjoni tal-algi fuq l-art, eż. il-legiżlazzjoni dwar is-sikurezza tal-ikel jew tal-prodotti fertilizzanti (l-Illustrazzjoni 5). Madankollu, teżisti frammentazzjoni konsiderevoli f'oqsma fejn ma hemm l-ebda qafas regolatorju fil-livell tal-UE u regolamenti nazzjonali differenti, skont iċ-ċirkostanzi speċifiċi tas-settur tal-UE, (eż. dwar il-liċenzjar, l-aċċess għall-ispazju tal-baħar, l-ispeċijiet li għandhom jiġu mrobbija).

Għalhekk, is-settur tal-algi tal-UE jeħtieġ governanza koerenti u simplifikata madwar l-UE, inkluzi proċeduri simplifikati u qafas ta' monitoraġġ u kwalità, bil-għan aħħari li jitqiegħdu fis-suq prodotti bbażati fuq l-algi tal-bijomassa miksuba b'mod sostenibbli u sikuri. L-azzjonijiet għal dan il-għan jistgħu jinkludu l-iżvilupp ta' sett ta' għodod ġdid tal-bdiewa tal-algi għall-kultivazzjoni tal-algi fl-Istati Membri, imfassal apposta għall-kundizzjonijiet tal-kultivazzjoni f'baċiri tal-baħar differenti, u l-promozzjoni tal-integrazzjoni ta' dispożizzjonijiet relatati mal-algi fl-oqfsa ta' governanza nazzjonali (eż. pjanijiet spazjali marittimi) u strateġiji (eż. strateġiji għall-bijoeconomija). Azzjoni speċifika għandha tiffoka fuq modi kif dawk li jrabbu l-algi għandhom jiffaċilitaw l-aċċess għall-ispazju tal-baħar għall-kultivazzjoni tal-algi u jiffaċilitaw il-kisba tal-liċenzji tat-trobbija tal-algi (eż. billi jibnu fuq id-dokument ta' gwida għall-aċċess għall-ispazju previst fil-Linji gwida strateġiċi għall-akkwakultura tal-UE, il-kondiviżjoni ta' prattiki tajbin permezz tal-metodu miftuħ ta' koordinazzjoni għall-akkwakultura, eċċ.).

Il-Kummissjoni se tteġġeg ukoll lill-Istati Membri jinkludu l-kultivazzjoni tal-algi fil-pjanijiet spazjali nazzjonali/reġjonali tagħhom skont id-Direttiva dwar l-Ippjanar tal-Ispazju Marittimu li tippromwovi l-iżvilupp sostenibbli u tteġġeg il-koeżistenza ta' setturi differenti fiż-żona tal-baħar. Governanza aħjar tinvolvi wkoll l-iżvilupp ta' standards industrijali ġodda jew imtejba għall-prodotti tal-algi u l-kunsiderazzjoni li jsiru l-bidliet legali meħtieġa.

#### Il-Kummissjoni se:

- 1) mill-2023 u f'kollaborazzjoni mill-qrib mal-partijiet ikkonċernati rilevanti, tiżviluppa **sett ta' għodod ġdid għal dawk li jrabbu l-algi;**
- 2) taħdem mal-Istati Membri<sup>62</sup> sabiex tiffaċilita l-aċċess għall-ispazju tal-baħar, tidentifika l-aħjar siti għat-trobbija tal-ħaxix tal-baħar u tinkludi t-trobbija tal-ħaxix tal-baħar u l-użu multiplu tal-baħar fil-**pjanijiet tal-ispazju marittimu;**
- 3) sa tmiem l-2026, flimkien mal-Kumitat Ewropew għall-Istandardizzazzjoni (CEN), tiżviluppa **metodi standard ta' ttestjar, kwantifikazzjoni u estrazzjoni għall-ingredjenti u l-kontaminanti tal-algi;**
- 4) sa tmiem l-2026, flimkien mas-CEN, tiżviluppa **standards tal-bijofjuwils mill-algi** u metodoloġija ta' ċertifikazzjoni għall-prodotti tal-bijofjuwils mill-algi li għandhom jintużaw f'diversi setturi tat-trasport, b'mod partikolari t-trasport ta' vetturi kbar bit-

<sup>61</sup> Bħall-Fond Ewropew għall-Affarijiet Marittimi, is-Sajd u l-Akkwakultura, il-programm LIFE tal-UE, il-programm Interreg Europe, l-Istitut Ewropew għall-Innovazzjoni u t-Teknoloġija (EIT Food) eċċ.).

<sup>62</sup> Eż. permezz tal-Mekkaniżmu ta' Assistenza għall-Pjan tal-Ispazju Marittimu u l-grupp ta' esperti tal-Istati Membri, kif ukoll il-metodu miftuħ ta' koordinazzjoni għall-akkwakultura.

- triq, bl-avjazzjoni u bil-baħar;
- 5) mill-2023, tivvaluta l-potenzjal tas-suq, l-effiċjenza u s-sikurezza tal-materjali bbażati fuq l-algi meta jintużaw fi **prodotti fertilizzanti** u l-ħtieġa li jiġi emendat ir-Regolament (UE) 2019/1009 dwar il-prodotti fertilizzanti tal-UE sabiex jiġu inklużi materjali bbażati fuq l-algi.

Il-Kummissjoni tistieden lill-**Istati Membri** jissimplifikaw il-**proċeduri nazzjonali ta' liċenzjar u l-governanza**<sup>63</sup> għall-kultivazzjoni tal-algi<sup>64</sup>.

#### 4.2. Appoġġ għat-titjib tal-ambjent tan-negozju

Xenarju tan-negozju li jiffunzjona mingħajr xkiel u li jiffjorixxi u ambjent tal-baħar b'saħħtu huma kruċjali għat-ktabbir effettiv ta' settur tal-algi riġenerattiv. L-ambjent tan-negozju mtejjeb se jżid il-kollaborazzjoni tal-industrija tal-UE fi ħdan l-UE u mal-industrija tal-algi ta' pajjiżi li jmissu mal-UE sabiex jithejjew applikazzjonijiet tal-ikel ġdid, meta xieraq u jiġu skoperti speċijiet li jintużaw bħala ikel tradizzjonali fl-Istati Membri<sup>65</sup>. Dan għandu jirriżulta wkoll fi speċijiet ġodda ta' algi li jiddaħhlu fis-suq tal-UE, u b'hekk tiżdied il-varjetà f'dak is-suq ta' speċijiet ta' algi li għandhom jintużaw bħala ikel jew għalf jew għal skopijiet oħrajn.

Il-produzzjoni tal-algi għandha tiġi promossa permezz ta' mekkaniżmi ta' finanzjament differenti bħala mod ta' kif għandhom jiġu ddiversifikati l-attività ekonomika u s-sorsi ta' introjtu għall-komunitajiet fiż-żoni kostali u rurali. B'mod partikolari, il-Kummissjoni se tteġġeg u tappoġġa r-rorjentazzjoni tal-karrieri tas-sajjieda lejn it-trobbija riġenerattiva tal-oċeani permezz ta' proġetti pilota.

Għandu jiġi pprovdut appoġġ immirat għal intrapriżi żgħar u ta' daqs medju (SMEs) innovattivi li jagħmlu l-aħjar użu mill-intelliġenza tas-suq u jsaħħu l-kapaċitajiet tal-investituri sabiex jimmobilizzaw il-kapital għal negozji/teknoloġiji b'potenzjal għoli, ihejju pakketti ġodda ta' coaching dwar is-sostenibbiltà għall-SMEs, u jipprovdu assistenza teknika sabiex tithaffef il-kooperazzjoni bejn negozju u ieħor (B2B). L-użu u l-estrazzjoni possibbli ta' nutrijenti derivati minn prodotti bbażati fuq l-algi, u l-inklużjoni ta' prodotti bbażati fuq l-algi fl-oqfsa tat-tikkettar ekoloġiku u tal-akkwist ekoloġiku, għandhom jiġu vvalutati wkoll.

#### Il-Kummissjoni se:

- 6) mill-2023 u flimkien mal-industrija tal-algi, teżamina s-suq tal-algi u tipproponi **mekkaniżmi li jstimulaw is-suq** sabiex jappoġġaw u jippromwovu t-trasferiment tat-teknoloġija mir-riċerka għas-suq;
- 7) sa tmiem l-2024, abbażi tal-prattiki tajbin, l-indikaturi tal-għalf u informazzjoni rilevanti oħra tiżviluppa gwida speċifika sabiex tippromwovi s-sostituzzjoni tal-**għalf ibbażat fuq il-hut b'għalf ibbażat fuq l-algi**;

<sup>63</sup> Eż. l-aċċess għall-ispazju, l-għażla tal-ispeċijiet li għandhom jiġu kkultivati, aspetti nazzjonali relatati mas-saħħa (eż. il-livelli ta' jodju) eċċ.

<sup>64</sup> Il-Kummissjoni se tappoġġa dan il-proċess billi tiżviluppa dokument ta' gwida dwar Prattiki Tajbin għall-proċeduri amministrattivi, u tippermetti l-iskambju ta' Prattiki Tajba ta' liċenzjar u governanza għall-kultivazzjoni tal-algi fil-kuntatt tal-metodu miftuħ ta' koordinazzjoni għall-akkwawultura.

<sup>65</sup> Qabel il-15 ta' Mejju 1997 (id-data tad-dhul fis-seħħ tar-regolament dwar l-ikel ġdid)

- 8) taħdem mal-industrija tal-algi u mal-Istati Membri sabiex:
- A. tidentifika alternattivi validi u sikuri għall-**użu tan-nutrijenti u tas-CO<sub>2</sub>** minn diversi sorsi għall-kultivazzjoni tal-mikroalgi u għaċ-ċertifikazzjoni organika<sup>66</sup>;
  - B. tippromwovi l-**estrazzjoni tan-nutrijenti** mill-bijomassa tal-algi<sup>67</sup>
  - C. **tappoġġa l-valutazzjoni taċ-ċiklu tal-hajja tal-impatt ambjentali u klimatiku** tal-kultivazzjoni u l-produzzjoni tal-algi billi tqis l-iżvilupp ta' **metodoloġiji u indikaturi ta' monitoraġġ** sabiex jitkejlu l-impatt ambjentali u s-sostenibbiltà tal-kultivazzjoni tal-haxix tal-baħar;
- 9) tiffinanzja, fl-2023/2024, proġett(i) pilota li jappoġġa(w) ir-**rriorjentazzjoni tal-karrieri tas-sajda mis-sajd għat-trobbija riġenerattiva tal-oċeani**;
- 10) issaħħaħ l-**appoġġ** immirat **għal SMEs innovattivi** u għal proġetti fis-settur tal-algi permezz tal-attivitajiet mtejbja tal-**Pjattaforma BlueInvest**<sup>68</sup>;
- 11) mill-2023, tiffaċilita l-kooperazzjoni **bejn il-baċiri tal-baħar u bejn il-makroreġjun** billi jiġu promossi sħubijiet interreġjonali innovattivi (eż. il-bijoeconomija blu, b'enfasi fuq l-algi), permezz ta' **strategiji ta' speċjalizzazzjoni intelligenti u l-Pjattaforma tal-Ekonomija Blu Sostenibbli 3S**<sup>69</sup>.

### 4.3. L-eliminazzjoni tal-lakuni fl-għarfien, fid-*data*, fit-teknoloġija u fl-innovazzjoni

L-iżviluppi teknoloġiċi, l-innovazzjoni u għarfien aħjar huma kruċjali sabiex tingħata spinta lill-kultivazzjoni u lill-produzzjoni riġenerattivi tal-algi fl-UE. Id-disponibbiltà ta' informazzjoni affidabbli dwar is-settur tal-algi tal-UE, inkluża *data* soċjoekonomika u ambjentali, bħalissa hija limitata<sup>70</sup>. Dan inaqqas ir-ritmu tal-iżvilupp u l-integrazzjoni tas-swieq tal-produzzjoni tal-algi. Id-determinazzjoni tal-potenzjal tal-algi li jikkontribwixxu għall-ilhuq tal-għanijiet tal-Patt Ekoloġiku Ewropew tirrikjedi sforz ta' riċerka kollaborattiva mmirat li jista' jiġi pprovdut mill-programm Orizzont Ewropa tal-UE, inkluż permezz ta' sejhiet iddedikati għal Sħubija Sostenibbli dwar l-Ekonomija Blu<sup>71</sup> u l-EU Mission: Restore Our Ocean and Waters by 2030<sup>72</sup>.

Il-metodi ewlenin tal-produzzjoni tal-algi jinsabu fil-proċess li jiġu żviluppati (ara l-Illustrazzjoni 6), iżda hemm bżonn li jiġi żviluppat tagħmir innovattiv sabiex tiżdied il-produttività fis-settur tal-algi u tittejjeb il-kwalità tal-prodotti bbażati fuq l-algi. Tali tagħmir jista' jinkludi sistemi ta' kultivazzjoni u pproċessar fuq skala kbira (possibbilment awtomatizzati), sondi ta' monitoraġġ b'sistemi ta' kontroll-kmand, eċċ. li jistgħu jnaqqsu t-telf imprevedibbli tal-bijomassa u l-kostijiet lavorattivi. It-tagħmir

<sup>66</sup> Dan jinkludi l-użu ta' nutrijenti sekondarji (mill-ilma mormi) jew nutrijenti żejda mill-ilma tal-wiċċ ewtrofiku għall-kultivazzjoni tal-mikroalgi u taċ-ċjanobatterji fi ċrieki magħluqa.

<sup>67</sup> Eż. sabiex jiġu prodotti nutrijenti għall-bijostimulanti tal-pjanti (bijofertilizzanti), bl-enfasi fuq il-bijomassa pproċessata (eż. il-bijomassa li jifdal wara l-estrazzjoni ta' ingredjenti attivi jew bijomassa derivata minn impjanti għat-trattament tal-ilma mormi jew li tingarr fuq l-art (beachcast)).

<sup>68</sup> Dan jista' jinkludi t-twassil ta' intelliġenza tas-suq u t-tishih tal-kapaċitajiet tal-investituri sabiex jimmobilizzaw il-kapital għal negozji/teknoloġiji b'potenzjal għoli, pakketti godda ta' coaching dwar is-sostenibbiltà għall-SMEs, u assistenza teknika sabiex il-ftehimiet jiġu konklużi aktar malajr.

<sup>69</sup> [Smart Specialization Platform](#)

<sup>70</sup> Rapport dwar il-[Community of Practice Workshop: Algae production in Europe: status, challenges and future developments](#), iċ-Ċentru ta' Għarfien tal-Kummissjoni Ewropea għall-Bijoeconomija.

<sup>71</sup> Is-Sħubija Ewropea għal Ekonomija Blu newtrali għall-klima, sostenibbli u produttiva hija sħubija pubblika-pubblika bejn il-KE u l-Istati Membri stabbilita fl-ambitu ta' Orizzont Ewropa.

<sup>72</sup> [EU Mission: Restore Our Ocean and Waters](#) stabbiliet mira sabiex jiġu żviluppati soluzzjonijiet għal akkwakultura b'livell ta' emissjonijiet żero ta' karbonju u b'impatt baxx.

innovattiv jista' jkollu wkoll rwol kruċjali fit-titjib tal-proċessi downstream, bhall-bijoraffineriji għat-trattament tal-bijomassa kollha tal-makroalgi u tal-mikroalgi, mhux biss volum żgħir ta' komponenti attivi filwaqt li l-bqija tal-bijomassa tinhela. Hemm ukoll hteieġa li jitnehhew l-ostakli sistemici għall-innovazzjoni u li jithaffef l-aċċess għas-suq għal prodotti bbażati fuq l-algi<sup>73</sup>.

Għandu jinkiseb ukoll għarfien aħjar dwar l-impatti ambjentali tal-ħsad tal-ħaxix tal-baħar u l-ammonti tal-ħaxix tal-baħar li jingiebu fuq il-kosta tal-UE, sabiex jiġi vvalutat liema ammont ta' din it-tip ta' bijomassa jista' jipprovdi opportunitajiet kummerċjali sostenibbli għall-kumpaniji tal-UE. Is-settur tal-kultivazzjoni tal-algi ċertament jibbenefika minn approċċ ċentralizzat madwar l-UE għaž-żamma tar-razez Ewropej tal-ħaxix tal-baħar. Dan l-approċċ jgħin ukoll fil-konservazzjoni tal-bijodiversità tal-ħaxix tal-baħar.



Illustrazzjoni 6: Il-metodi ewlenin tal-produzzjoni tal-algi fl-Ewropa

Minkejja l-kapaċità tiegħu li jassorbi l-karbonju u li jnaqqas l-aċidifikazzjoni tal-oċeani, s'issa l-ħaxix tal-baħar fil-biċċa l-kbira tiegħu ġie injorat fil-valutazzjonijiet tal-karbonju blu. Izda l-istudji jissuggerixxu li l-makroalgi jistgħu jiġu spostati mill-kurrenti u jiġu ddepożitati fi bjar tal-karbonju lil hinn mill-ħabitats tal-makroalgi<sup>74</sup>. Il-karbonju jista' jiġi ssekwestrat ukoll billi l-algi jiġu kkonvertiti fi prodotti durabbli bħal materjali ċirkolari bbażati fuq l-algi (inkluż l-imballaġġ). Il-kjarifika u l-kwantifikazzjoni ta' dawn il-proċessi jistgħu jippermettu lill-produtturi tal-akkwakultura jiksibu inċentivi addizzjonali (eż. krediti tal-karbonju blu) għall-attivitajiet tagħhom bħat-trobbija riġenerattiva tal-ħaxix tal-baħar u l-produzzjoni integrata tal-algi.

<sup>73</sup> Perezempju, sabiex inkomplu navvanzaw u nimxu lejn is-suq tal-batteriji li jahdmu bl-algi bis-saħħa tal-iskoperta li l-algi blu-ħodor iwettqu l-fotosintezi u jiġġeneraw kurrent elettriku żgħir li "jinteragixxi ma' elettrodu tal-aluminju u jintuża sabiex jithaddem mikroproċessur," Bombelli, P *et al.*: "[Powering a Microprocessor by Photosynthesis](#)." Energy & Environmental Science, Meju 2022. DOI: 10.1039/D2EE00233G

<sup>74</sup> "The future of Blue Carbon science", Macreadie, P.I., Anton, A., Raven, J.A. *et al.*, *Nat Commun* 10, 3998 (2019).

Iżda hemm bżonn ta' aktar għarfien dwar opzjonijiet vijabbli għat-titjib tal-politika u l-arranġamenti legali sabiex il-karbonju blu jiġi inkorporat bħala soluzzjoni naturali għall-klima; sabiex jiġu investigati approċċi finanzjarji u għodod ta' kontabbiltà għall-emissjonijiet tal-gassijiet serra u l-assorbiment u s-sekwestru tal-karbonju permezz tal-algi u kif dan jiġi affettwat mill-kultivazzjoni u mill-użu; sabiex jiġu ċċarati d-drittijiet tal-proprjetà; sabiex tingabar lista ta' teknoloġiji li qegħdin jiżviluppaw (eż. sensuri) u għodod komputazzjonali (eż. intelligenza artifiċjali, blockchain) għall-kejl u għall-monetizzazzjoni tas-sekwestru tal-karbonju blu bi prezz baxx u għat-titjib tal-fehim tagħna ta' aspetti anqas magħrufa taċ-ċiklu tal-karbonju blu (eż. kontributi tal-ħaxix tal-baħar). Huwa meħtieġ ukoll fehim aħjar tal-fattibbiltà u l-perspettivi għall-iżvilupp tal-ekonomija tal-karbonju blu, b'mod partikolari s-sekwestru tal-karbonju blu f'art agrikola u ċ-ċertifikazzjoni tal-assorbimenti tal-karbonju. Permezz ta' approċċi innovattivi tal-marikultura tal-ħaxix tal-baħar (bħall-permakultura tal-baħar), il-kultivazzjoni tal-ħaxix tal-baħar tista' tiġi ffacilitata wkoll fl-ilmijiet lil hinn mill-kosta tal-Mediterran u tal-Atlantiku tan-Nofsinhar tal-UE fejn il-fond tal-ilma jkun adattat għal tali operazzjonijiet.

### *Għarfien*

#### **Il-Kummissjoni se:**

- 12) sa tmiem l-2023, tintegra l-għarfien tas-settur tal-algi fil-**mekkanizmu tal-UE għall-assistenza fl-akkwakultura;**
- 13) sa tmiem l-2025 u f'kollaborazzjoni mal-partijiet ikkonċernati rilevanti, twettaq studju sabiex jinkiseb għarfien aħjar tal-**opportunitajiet ta' mitigazzjoni tat-tibdil fil-klima tal-ħaxix tal-baħar** u r-rwol tal-ħaxix tal-baħar bħala bjar tal-**karbonju blu;**
- 14) sa tmiem l-2025 u f'kollaborazzjoni mar-riċerkaturi u mal-akkademiċi, tivvaluta l-opzjonijiet għal approċċ madwar l-UE għall-konservazzjoni tal-bijodiversità tal-ħaxix tal-baħar billi żżomm u tiddokumenta r-rażez Ewropej tal-**ħaxix tal-baħar f'network ta' biobank jew f'bank tad-data ċentralizzat;**
- 15) mill-2023 u soġġetta għall-parir tal-Awtorità Ewropea dwar is-Sigurtà fl-Ikel tibda diskussjonijiet dwar l-istabbiliment ta' **livelli massimi ta' kontaminanti u jodju fl-algi** u/jew l-adozzjoni ta' Rakkomandazzjoni ta' monitoraġġ ġdida għall-ispeċijiet tal-algi li għalihom ma hemmx biżżejjed *data* disponibbli dwar l-okkorrenza għall-kontaminanti, sabiex ikunu jistgħu jiġu stabbiliti livelli massimi<sup>75</sup>.
- 16) mill-2023 u f'kollaborazzjoni mal-Istati Membri, tistudja skemi ta' monitoraġġ eżistenti u d-*data* disponibbli dwar il-ħsad tal-**ħaxix tal-baħar mill-ambjent naturali u li jinġarr** fuq ix-xtut tal-UE.

#### *L-iżviluppi teknoloġiċi u l-innovazzjoni*

#### **Il-Kummissjoni se:**

- 17) tappoġġa, permezz ta' Orizzont Ewropa u programmi oħrajn ta' riċerka tal-UE, l-iżvilupp ta' **sistemi** ġodda u mtejbja **għall-ipproċessar tal-algi u metodi ġodda ta' produzzjoni għal komposti ta' valur għoli li tradizzjonalment jinkisbu mill-algi** (eż. bijoraffineriji, fermentazzjoni ta' preċiżjoni, sistemi mingħajr ċelloli), l-ipproċessar tal-algi sabiex isiru prodotti b'bażi bijoloġika ċirkolari għal

<sup>75</sup> Fid-dawl tar-riskji għas-saħħa relatati mal-okkorrenza possibbli ta' konċentrazzjonijiet għoljin ta' metalli tqal f'ċerti speċijiet ta' algi, id-diskussjonijiet dwar il-livelli massimi u l-monitoraġġ se jkun marbuta wkoll ma' diskussjonijiet dwar il-ħtieġa ta' parir dwar il-konsum rigward il-konsum ta' ċerti speċijiet ta' ħaxix tal-baħar



- applikazzjonijiet multipli;
- 18) flimkien mal-Istati Membri, tappoġġa, permezz ta' Orizzont Ewropa u programmi oħrajn ta' riċerka tal-UE, l-iżvilupp ta' **sistemi ta' kultivazzjoni tal-algi** aħjar u skalabbli (eż. akkwakultura multitropika integrata (IMTA), diversi użi fil-baħar, kultivazzjoni lil hinn mill-kosta, fotobijoreatturi u algaeponics) jew metodi (eż. marikultura ċellulari u makroalgi f'tankijiet) sabiex jiġu indirizzati r-restrizzjonijiet tekniċi attwali tal-makroalgi u tas-sistemi ta' produzzjoni tal-mikroalgi;
- 19) tindirizza l-isfidi teknoloġiċi u sistemiċi speċifiċi għall-**bijofjuwils mill-algi** u tidentifika miżuri ta' adozzjoni mis-suq fil-kuntest ta' Orizzont Ewropa.

#### *Data*

#### **Il-Kummissjoni se:**

- 20) mill-2023, theggi ħarsa ġenerali lejn id-**disponibbiltà ta' data relatata mal-algi**<sup>76</sup> (eż. produzzjoni, impjieg, fatturat u *data* soċjoekonomika oħra) u toħroġ rakkomandazzjoni dwar iċ-ċentralizzazzjoni tas-sorsi ta' tali *data*.

#### **4.4. Iż-żieda fis-sensibilizzazzjoni soċjali u l-aċċettazzjoni tal-algi u tal-prodotti bbażati fuq l-algi mis-suq**

Il-konsumaturi u ċ-ċittadini tal-UE spiss ma jkunux konxji tal-ħafna benefiċċji tal-kultivazzjoni tal-algi u tal-prodotti bbażati fuq l-algi, li jvarjaw mir-riġenerazzjoni tal-ekosistemi tal-baħar sal-ħolqien ta' prodotti b'livell baxx ta' emissjonijiet tal-karbonju u l-ġenerazzjoni ta' impjiegi tal-ekonomija blu. Iż-żieda fis-sensibilizzazzjoni soċjali dwar l-algi u dwar il-prodotti bbażati fuq l-algi tista' tagħti spinta lid-domanda għalihom, u b'hekk thegħeġ l-iżvilupp tas-settur tal-algi tal-UE.

L-għarfien tas-settur tal-bijekonomija blu jista' jiżdied permezz ta' programmi edukattivi fl-iskejjel, wirjiet tat-tisjir bil-ħaxix tal-baħar, fuljetti u artikli tal-istampa dwar is-suġġett, u kampanji fuq il-media soċjali. Analizi mmirata tal-imġiba u l-preferenzi tal-konsumaturi għall-prodotti bbażati fuq l-algi tgħin ukoll sabiex tinkiseb idea ta' fejn hemm nuqqas ta' għarfien u fejn għalhekk huwa meħtieġ li jiġu organizzati inizjattivi ta' sensibilizzazzjoni u f'liema direzzjoni għandu jittiehed l-iżvilupp tan-negozju tal-algi.

#### **Il-Kummissjoni se:**

- 21) mill-2023, tappoġġa s-sensibilizzazzjoni tal-konsumaturi billi:
- A. twettaq **analizi tal-imġiba u tal-preferenza tal-konsumatur**<sup>77</sup> rigward il-perċezzjonijiet tal-prodotti bbażati fuq l-algi;
  - B. tnedi **kampanja/kampanji ta' komunikazzjoni madwar l-UE u/jew, meta rilevanti, reġjonali jew lokali** bbażati fuq il-fatti sabiex tiġi promossa l-varjetà ta' applikazzjonijiet u benefiċċji ta' prodotti bbażati fuq l-algi<sup>78</sup>;
- 22) ittejjeb il-profil tas-sostenibbiltà tal-prodotti bbażati fuq l-algi fil-qafas tat-tikkettar tal-ikel sostenibbli tal-UE, inkluż fl-istandards tal-kummerċjalizzazzjoni għall-

<sup>76</sup> Minn diversi sorsi bħall-osservatorju Ewropew tas-Suq għall-prodotti tas-Sajd u l-Akkwakultura (EUMOFA), il-Eurostat, il-Qafas għall-Ġbir tad-*Data*, l-industrija, eċċ.

<sup>77</sup> Eż. billi tuża l-Ewrobarometru - ġabra ta' sħarriġiet dwar l-opinjoni pubblika bejn il-pajjiżi mwettaq regolarment f'isem l-istituzzjonijiet tal-UE mill-1974.

<sup>78</sup> Jistgħu jiġu kkombinati ma' azzjonijiet immirati ta' sensibilizzazzjoni, bħall-istabbiliment ta' kompetizzjoni għat-tisjir bl-algi sabiex jiždiedu l-involviment u s-sensibilizzazzjoni tal-konsumaturi.

prodotti tas-sajd u tal-akkwakultura u fl-inizjattivi tal-akkwist pubbliku ekoloġiku previsti bħala parti mill-Istrateġija “mill-Għalqa sal-Platt”.

23) mill-2023, flimkien mal-pjattaforma EU4Ocean u l-Istati Membri, tippromwovi azzjonijiet ta' **sensibilizzazzjoni** għall-iskejjel u l-universitajiet dwar il-bijoeconomija blu u soluzzjonijiet innovattivi għall-akkwakultura riġenerattiva.

## 5. KONKLUŻJONIJIET

Billi taġixxi issa, l-UE tista' tahtaf l-opportunità li tindirizza l-ostakoli potenzjali, u mhux biss twieġeb għall-interess dejjem akbar li l-algi jitqiesu bħala materja prima alternattiva f'diversi ekonomiji, iżda tipprovi wkoll l-impetu għall-iżvilupp ta' riżorsa ekonomikament, soċjalment u ambjentalment sikura, rinnovabbli u kompetittiva għas-suq dejjem jikber tal-prodotti bbażati fuq l-algi fl-UE u f'dak internazzjonali. Hekk kif tiddikjara l-Missjoni ta' Orizzont Ewropa Nirrestawraw l-Oċean u l-Ilmijiet taġna sal-2030, ir-riġenerazzjoni tal-oċeani u tal-ilmijiet hija vitali għall-eżistenza tal-bniedem, għall-benesseri u għall-għajxien taċ-ċittadini tal-UE, b'mod partikolari l-komunitajiet kostali. L-algi jista' jkollhom rwol sinifikanti f'dan.

Fil-kuntest tal-Patt Ekoloġiku Ewropew, din l-inizjattiva għandha rwol importanti sabiex l-isfidi ambjentali u relatati mal-klima attwali jinbidlu f'opportunitajiet ta' negozju. Dan jipprovi approċċ integrat u sistemiku għall-ħolqien ta' sinerġiji bejn l-azzjonijiet li diġà qegħdin jitwettqu u l-proposta ta' azzjonijiet ġodda, deskritti f'din il-Komunikazzjoni. Tali integrazzjoni u koordinazzjoni huma kruċjali sabiex jiġu żgurati l-implimentazzjoni effettiva u l-applikazzjoni ekonomika intelligenti tal-baġit tal-UE billi jiġu żgurati sinerġiji u jiġi mmassimizzat il-kondiviżjoni tal-għarfien.

Is-settur tal-algi tal-UE huwa wieħed reċenti u dinamiku, b'industrija li qieghda tinbidel malajr, b'għarfien dejjem jiżdid u b'numru dejjem akbar ta' proġetti ta' riċerka. Il-Kummissjoni se thejji rapport li jivvaluta l-progress fl-implimentazzjoni ta' din il-Komunikazzjoni sa tmiem l-2027.